

பிரசார் பாரதி

அகில இந்திய வானொலி-சென்னை-4

02 10 2025

7 15

வியாழக்கிழமை

காலை

தலைப்புச் செய்திகள்

- நாட்டில் புதிதாக 57 கேந்திர வித்யாலயா பள்ளிகள் தொடங்கப்படும் என்ற மத்திய அமைச்சரவையின் முடிவு தரமான கல்வியை அளிப்பதற்கான சிறந்த நடவடிக்கை என்று பிரதமர் திரு. நரேந்திர மோடி தெரிவித்துள்ளார்.
- மாநிலங்களுக்கான வரிப் பகிர்வாக ஒரு லட்சத்து ஆயிரத்து 603 கோடி ரூபாயை மத்திய அரசு விடுவித்துள்ளது.
- நாட்டில் 9 மாநிலங்களில் பேரிடர் மீட்பு மற்றும் மறு கட்டமைப்பிற்காக 4 ஆயிரத்து 645 கோடி ரூபாய் மதிப்பிலான திட்டங்களுக்கு மத்திய உள்துறை அமைச்சகம் ஒப்புதல் அளித்துள்ளது.
- நாடு முழுவதும் இன்று விஜயதசமி கொண்டாடப்படுகிறது.
- உலகக்கோப்பை ஜூனியர் துப்பாக்கி சுடும் போட்டியில் இந்தியா 8 தங்கம் உட்பட 26 பதக்கங்களை வென்று பதக்கப்பட்டியலில் முதல் இடத்தைப் பிடித்தது.

--- இனி விரிவான செய்திகள் ---

<<<<>>>>

நாட்டில் புதிதாக 57 கேந்திர வித்யாலயா பள்ளிகள் தொடங்கப்படும் என்ற மத்திய அமைச்சரவையின் முடிவு தரமான கல்வியை அளிப்பதற்கான சிறந்த நடவடிக்கை என்று பிரதமர் திரு. நரேந்திர மோடி தெரிவித்துள்ளார்.

இதுகுறித்து அவர் வெளியிட்டுள்ள சமூக வலைதளப் பதிவில், இதன் மூலம் பல

மாணவர்கள் பயனடைவார்கள் என்றும், வேலைவாய்ப்புகள் உருவாகும் என்றும் கூறியுள்ளார்.

பருப்பு வகைகள் உற்பத்தியில் தன்னிறைவை அடைவதற்கான இயக்கத்திற்கு ஒப்புதல் அளிக்கப்பட்டதன் மூலம் நாட்டில் விவசாயிகள் நலன் உறுதி செய்யப்படுவதாக அவர் தெரிவித்துள்ளார்.

இம்முடிவு பருப்பு வகைகளின் உற்பத்தியை அதிகரிப்பதோடு மட்டுமின்றி சுயசார்பை ஒட்டிய அரசின் நடவடிக்கைகளுக்கு வலு சேர்க்கும் என்றும் அவர் கூறியுள்ளார்.

உயிரி மருத்துவ ஆராய்ச்சி தொழில் திட்டத்தின் மூன்றாம் கட்டப் பணிகளுக்கு ஒப்புதல் அளிக்கப்பட்டுள்ளதன் மூலம் நாட்டில் உலகத்தரம் வாய்ந்த உயிரி மருத்துவ ஆராய்ச்சி திறன் கட்டமைக்கப்படும் என்றும் அறிவியல் திறன் மேம்படும் என்றும் திரு. மோடி குறிப்பிட்டுள்ளார்.

<<<<>>>>

மாநிலங்களுக்கான வரிப் பகிர்வாக மத்திய அரசு ஒரு லட்சத்து ஆயிரத்து 603

கோடி ரூபாயை விடுவித்துள்ளது.

இதுகுறித்து நிதியமைச்சகம் வெளியிட்டுள்ள அறிக்கையில்,

உத்தரப்பிரதேசத்திற்கு 18 ஆயிரத் 227 கோடி ரூபாயும், பீஹாருக்கு 10 ஆயிரத்து 219

கோடி ரூபாயும், கர்நாடகாவிற்கு 3 ஆயித்து 705 கோடி ரூபாயும்

விடுவிக்கப்பட்டுள்ளதாக கூறப்பட்டுள்ளது.

தமிழகத்திற்கு 4 ஆயிரத்து 144 கோடி ரூபாயும், ஆந்திரப்பிரதேசத்திற்கு 4

ஆயிரத்து 112 கோடி ரூபாயும், தெலங்கானாவிற்கு 2 ஆயிரத்து 136 கோடி ரூபாயும்,

கேரளாவிற்கு ஆயித்து 956 கோடி ரூபாயும் விடுவிக்கப்பட்டுள்ளதாக

தெரிவிக்கப்பட்டுள்ளது.

பண்டிகை காலத்தை ஒட்டி முன்கூட்டியே மாநிலங்களுக்கு இந்த வரிப் பகிர்வு

தொகை விடுவிக்கப்பட்டுள்ளதாகவும் நிதியமைச்சகம் வெளியிட்டுள்ள அறிக்கையில்

கூறப்பட்டுள்ளது.

<<<<>>>>

நாட்டில் 9 மாநிலங்களில் பேரிடர் மீட்பு மற்றும் மறு கட்டமைப்பிற்காக 4 ஆயிரத்து 645 கோடி ரூபாய் மதிப்பிலான திட்டங்களுக்கு மத்திய உள்துறை அமைச்சகம் ஒப்புதல் அளித்துள்ளது.

உள்துறை அமைச்சர் திரு. அமித் ஷா தலைமையிலான உயர்நிலைக் குழுக் கூட்டத்தில் இம்முடிவு மேற்கொள்ளப்பட்டுள்ளது.

இதன் மூலம் அசாம், கேரளா, மத்தியப்பிரதேசம், ஒடிசா, உத்தரப்பிரதேசம், ராஜஸ்தான், பீஹார், சத்தீஸ்கர் மற்றும் ஆந்திரப்பிரதேச மாநிலங்கள் பயனடையும்.

அசாம் மாநிலத்தில் ஈர நிலங்களின் மறு சீரமைப்புக்காக 692 கோடி ரூபாய் மதிப்பிலான திட்டத்திற்கும் ஒப்புதல் அளிக்கப்பட்டுள்ளது.

<<<<>>>>

நாடு முழுவதும் இன்று விஜயதசமி கொண்டாடப்படுகிறது.

இந்நாளையொட்டி குடியரசுத்தலைவர் திருமதி திரௌபதி முர்மு, பிரதமர் திரு.

நரேந்திர மோடி உள்ளிட்ட தலைவர்கள் மக்களுக்கு வாழ்த்து தெரிவித்துள்ளனர்.

குடியரசுத்தலைவர் திருமதி திரௌபதி முர்மு வெளியிட்டுள்ள செய்தியில், அதர்மத்தை தர்மம் வென்றதன் அடையாளமாக திகழும் இப்பண்டிகை உண்மை மற்றும் நீதிசார்ந்த வழியில் மக்களை வழிநடத்திச் செல்வதாக கூறியுள்ளார்.

பிரதமர் திரு. நரேந்திர மோடி வெளியிட்டுள்ள வாழ்த்துச் செய்தியில், தீமை மற்றும் அநீதிக்கு எதிராக நன்மை மற்றும் நீதியின் வெற்றியைக் கொண்டாடும் பண்டிகை இது என்று தெரிவித்துள்ளார்.

துணிச்சல், அறிவு மற்றம் பக்தி ஆகியவை என்றென்றும் மக்களை வழிநடத்தட்டும் என்றும் பிரதமர் வாழ்த்தியுள்ளார்.

<<<<>>>>

பொது நிர்வாகத் துறையில் பிரதமரின் திறன் விருதுக்கான இணையதளத்தை மத்திய பொதுமக்கள் குறைதீர்ப்பு அமைச்சகம் தொடங்கியுள்ளது.

இதையடுத்து இந்த விருதுகளுக்கான பரிந்துரையை www.pmawards.gov.in என்ற இணையதளம் மூலம் அடுத்த மாதம் சமர்ப்பிக்கலாம் என்று அறிவிக்கப்பட்டுள்ளது.

மொத்தம் 16 விருதுகள் வழங்கப்பட உள்ளன.

<<<<>>>>

தமிழக முன்னாள் முதலமைச்சர் காமராஜரின் 50வது ஆண்டு நினைவு தினம்

இன்று அனுசரிக்கப்படுகிறது.

இந்நாளையொட்டி சென்னையில் அன்னாரது நினைவிடத்தில் அரசு சார்பிலும், பல்வேறு கட்சியினர் சார்பிலும் மரியாதை செலுத்தப்படுகிறது.

<<<<>>>>

காதி திருவிழாவின் ஒரு பகுதியாக புதுதில்லியில் சிறப்பு கண்காட்சியை முதலமைச்சர் திருமதி ரேகா குப்தா தொடங்கி வைத்தார்.

இம்மாதம் 15ஆம் தேதி வரை நடைபெற உள்ள இக்கண்காட்சியில் தமிழ்நாடு, பீஹார், மேற்குவங்கம் உள்ளிட்ட 18 மாநிலங்களைச் சேர்ந்த காதி நிறுவனங்களும், தொழில்முனைவோர்களும் பங்கேற்றுள்ளனர்.

<<<<>>>>

காஃபி ஏற்றுமதி கடந்த சில ஆண்டுகளாக இரண்டு மடங்கு அதிகரித்துள்ளது என்று மத்திய வர்த்தக துறை செயலாளர் திரு. ராஜேஷ் அகர்வால் தெரிவித்துள்ளார்.

சர்வதேச காஃபி தினத்தை ஒட்டி நடைபெற்ற நிகழ்ச்சியில் பேசிய அவர், காஃபி நுகர்வு அதிகரித்துள்ளதே இதற்கு முக்கிய காரணம் என்று தெரிவித்தார்.

<<<<>>>>

தொடர் விடுமுறையை ஒட்டி நாடு முழுவதும் சுற்றுலாத் தலங்களில் சுற்றுலாப்

பயணிகளின் எண்ணிக்கை அதிகரித்துள்ளது.

தமிழகத்தின் கன்னியாகுமரி மாவட்டத்தில் குமரிக் குற்றாலம் என்று அழைக்கப்படக்கூடிய திற்பரப்பு அருவியில் ஏராளமான சுற்றுலாப் பயணிகள் குவிந்துள்ளதாக எமது செய்தியாளர் தெரிவிக்கிறார்.

<<<<>>>>

ஒடிசாவின் குறிப்பிட்ட பகுதிகளில் இன்று கனமுதல் மிக கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

அசாம், மேகாலயா, சத்தீஸ்கர், ஆந்திரப்பிரதேசம், மேற்குவங்க மாநிலங்களில் அடுத்த 2 நாட்களுக்கு மழை பெய்யக்கூடும் என்று தெரிவித்துள்ளது.

அருணாச்சலப்பிரதேசம், பீஹார், ராஜாஸ்தான், ஜார்கண்ட், நாகாலாந்து, மணிப்பூர், மிசோரம், திரிபுரா ஆகிய மாநிலங்களில் அடுத்த 3 நாட்களுக்கு கனமழை பெய்யக்கூடும் என்றும் வானிலை ஆய்வு மையம் தெரிவித்துள்ளது.

<<<<>>>>

உலகக்கோப்பை ஜூனியர் துப்பாக்கி சுடும் போட்டியில் இந்தியா 8 தங்கம் உட்பட 26 பதக்கங்களை வென்று பதக்கப்பட்டியலில் முதல் இடத்தைப் பிடித்தது.

புதுதில்லியில் நடைபெற்ற இப்போட்டியின் கடைசி நாளான நேற்று ஆடவர் 25

மீட்டர் பிஸ்டல் பிரிவில் இந்தியாவின் முகேஷ் நெலவள்ளி தங்கப் பதக்கமும், சஹில்

சௌத்ரி வெண்கலப் பதக்கமும் வென்றனர்.

மகளிர் பிரிவில் தேஜஸ்வனி சிங் வெள்ளிப் பதக்கம் வென்றார்.

10 வெள்ளிப் பதக்கங்களையும், 8 வெண்கலப் பதக்கங்களையும் இந்தியா வென்றது.

<<<<>>>>-

ஆசிய நீச்சல் சாம்பியன் போட்டியில் இந்தியாவின் ஸ்ரீஹரி நட்ராஜ், பவ்யா சத்தேவா, சஜன் பிரகாஷ் ஆகியோர் வெண்கலப் பதக்கம் வென்றனர்.

அஹமதாபாத்தில் நடைபெற்று வரும் இப்போட்டியின் ஆடவர் ரிலே பிரிவில் வெண்கலப் பதக்கம் வென்றது.

<<<<>>>>

தேசிய செஸ் சாம்பியன் போட்டியில் தமிழகத்தைச் சேர்ந்த கிராண்ட் மாஸ்டர் இனியன் பட்டம் வென்றார்.

ஆந்திரப்பிரதேச மாநிலம் குண்டூரில் நடைபெற்ற இப்போட்டியின் 11

சுற்றுகளில் 7 சுற்றில் வெற்றியும், 4 சுற்றில் டிராவும் செய்து இப்பட்டத்தைக்
கைப்பற்றினார்.

கேரளாவைச் சேர்ந்த கௌதம் கிருஷ்ணா இரண்டாம் இடம் பிடித்தார்.

<<<<>>>>

இந்தியா - வெஸ்ட் இண்டீஸ் அணிகளுக்கு இடையேயான முதலாவது டெஸ்ட்
கிரிக்கெட் போட்டி இன்று தொடங்குகிறது.

அஹமதாபாதில் நடைபெற உள்ள இப்போட்டி காலை மணி 9.30க்கு
தொடங்குகிறது.

இரண்டாவது மற்றும் இறுதி டெஸ்ட் கிரிக்கெட் போட்டி தில்லியில் வரும்
10ஆம் தேதி தொடங்குகிறது.

<<<<>>>>

ஆஸ்திரேலியா ஏ அணிக்கு எதிரான முதலாவது ஒருநாள் கிரிக்கெட்
போட்டியில் இந்தியா ஏ அணி 171 ரன் வித்தியாசத்தில் வெற்றி பெற்றது.

<<<<>>>>

ஐக்கிய அரபு எமிரேட்சில் நடைபெற்று வரும் Al Ain மாஸ்டர்ஸ் பேட்மிண்டன் போட்டியின் ஆடவர் ஒற்றையர் பிரிவில் இந்தியாவின் Alap Mishra, Manraj Singh, Mithun Manjunath ஆகியோர் காலிறுதிக்கு முந்தைய சுற்றுக்கு முன்னேறியுள்ளனர்.

மகளிர் ஒற்றையர் பிரிவில் தஸ்னீம் மிர், தன்யா ஹேமந்த், ஆகர்ஷி கஷ்யப், அனுபமா உபாத்யாயா ஆகியோரும் காலிறுதிக்கு முந்தைய சுற்றுக்கு முன்னேறியுள்ளனர்.

<<<<>>>>

போர்ச்சுகலில் நடைபெற்று வரும் சர்வதேச டென்னிஸ் போட்டியில் இந்தியாவின் சுமித் நாகல் காலிறுதிக்கு முன்னேறியுள்ளார்.

<<<<>>>>

உலக பளுதூக்குதல் சாம்பியன் போட்டி நார்வேயில் இன்று தொடங்குகிறது.

இம்மாதம் 11ஆம் தேதி வரை நடைபெற உள்ள இப்போட்டியில் இந்தியாவின் சார்பில் மகளிர் பிரிவில் மீராபாய் சானு, ஆடவர் பிரிவில் Lovepreet Singh உள்ளிட்டோர் பங்கேற்கின்றனர்.

<<<<>>>>